

Tattvopadeshah

——
ತತ್ತ್ವೋಪದೇಶಃ

——
Document Information



Text title : tattvopadesha

File name : tattvopadesha.itx

Category : shankarAchArya, advice

Location : doc_z_misc_shankara

Author : Adi Shankaracharya

Proofread by : Sunder Hattangadi Ferit Arav f.arav at home.nl

Description/comments : Complete works 16 Prakarana 2 Page 195, 1910 Vani Vilas edition

Latest update : November 21, 2020

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

January 23, 2022

sanskritdocuments.org



ತತ್ತ್ವೋಪದೇಶಃ



ತತ್ತ್ವಂಪದಾರ್ಥಶುದ್ಧ್ಯರ್ಥಂ ಗುರುಃ ಶಿಷ್ಯಂ ವಚೋಽಬ್ರವೀತ್ .
ವಾಕ್ಯೇ ತತ್ತ್ವಮನೀತ್ಯತ್ರ ತ್ವಂಪದಾರ್ಥಂ ವಿವೇಚಯ .. 1..
ನ ತ್ವಂ ದೇಹೋಽಸಿ ದೃಶ್ಯತ್ವಾದುಪಜಾತ್ಯಾದಿಮತ್ತ್ವತಃ .
ಭೌತಿಕತ್ವಾದಶುದ್ಧತ್ವಾದನಿತ್ಯತ್ವಾತ್ಪ್ರಥಿವ ಚ .. 2..
ಅದೃಶ್ಯೋ ರೂಪಹೀನಸ್ತ್ವಂ ಜಾತಿಹೀನೋಽಪ್ಯಭೌತಿಕಃ .
ಶುದ್ಧನಿತ್ಯೋಽಸಿ ದೃಗ್ರೂಪೋ ಘಟೋ ಯದ್ವನ್ನ ದೃಗ್ಭವೇತ್ .. 3..
ನ ಭವಾನಿಂದ್ರಿಯಾಣ್ಯೇಷಾಂ ಕರಣತ್ವೇನ ಯಾ ಶ್ರುತಿಃ .
ಪ್ರೇರಕಸ್ತ್ವಂ ಪೃಥಕ್ಪ್ರೇಚ್ಯೋ ನ ಕರ್ತಾ ಕರಣಂ ಭವೇತ್ .. 4..
ನಾನೈತಾನ್ಯೇಕರೂಪಸ್ತ್ವಂ ಭಿನ್ನಸ್ತೇಭ್ಯಃ ಕುತಃ ಶೃಣು .
ನ ಚೈಕೇಂದ್ರಿಯರೂಪಸ್ತ್ವಂ ಸರ್ವತ್ರಾಹಂಪ್ರತೀತಿತಃ .. 5..
ನ ತೇಷಾಂ ಸಮುದಾಯೋಽಸಿ ತೇಷಾಮನ್ಯತಮಸ್ಯ ಚ .
ವಿನಾಶೇಽಪ್ಯಾತ್ಮಧೀಸ್ತಾವದಸ್ತಿ ಸ್ಯಾನ್ವೈವಮನ್ಯಥಾ .. 6..
ಪ್ರತ್ಯೇಕಮಪಿ ತಾನ್ಯಾತ್ಮಾನೈವ ತತ್ರ ನಯಂ ಶೃಣು .
ನಾನಾಸ್ವಾಮಿಕದೇಹೋಽಯಂ ನಶ್ಯೇದ್ಭಿನ್ನಮತಾಶ್ರಯಃ .. 7..
ನಾನಾತ್ಮಾಭಿಮತಂ ನೈವ ವಿರುದ್ಧವಿಷಯತ್ವತಃ .
ಸ್ವಾಮೈಕ್ಯೇ ತು ವ್ಯವಸ್ಥಾ ಸ್ಯಾದೇಕಪಾರ್ಥಿವದೇಶವತ್ .. 8..
ನ ಮನಸ್ತ್ವಂ ನ ವಾ ಪ್ರಾಣೋ ಜಡತ್ವಾದೇವ ಚೈತಯೋಃ .
ಗತಮನ್ಯತ್ರ ಮೇ ಚಿತ್ತಮಿತ್ಯನ್ಯತ್ವಾನುಭೂತಿತಃ .. 9..
ಕ್ಷುತ್ರತ್ವಾಂ ಪೀಡಿತಃ ಪ್ರಾಣೋ ಮಮಾಯಂ ಚೇತಿ ಭೇದತಃ .
ತಯೋದ್ರಷ್ಟ್ವಾ ಪೃಥಕ್ತಾಭ್ಯಾಂ ಘಟದ್ರಷ್ಟ್ವಾ ಘಟಾದ್ಯಥಾ .. 10..
ಸುಪ್ತೌ ಲೀನಾಸ್ತಿ ಯಾ ಬೋಧೇ ಸರ್ವಂ ವ್ಯಾಪ್ನೋತಿ ದೇಹಕಂ .
ಚಿಚ್ಛಾಯಯಾ ಚ ಸಂಬದ್ಧಾ ನ ಸಾ ಬುದ್ಧಿಭರ್ವಾಂದ್ವಿಜ .. 11..
ನಾನಾರೂಪವತೀ ಬೋಧೇ ಸುಪ್ತೌ ಲೀನಾತಿಚಂಚಲಾ .
ಯತೋ ದೃಗೇಕರೂಪಸ್ತ್ವಂ ಪೃಥಕ್ಸ್ಯ ಪ್ರಕಾಶಕಃ .. 12..
ಸುಪ್ತೌ ದೇಹಾದ್ಯಭಾವೇಽಪಿ ಸಾಕ್ಷೀ ತೇಷಾಂ ಭವಾನ್ಯತಃ .

ಸ್ವಾನುಭೂತಿಸ್ವರೂಪತ್ವಾನ್ನಾನ್ಯಸ್ತಸ್ಯಾಸ್ತಿ ಭಾಸಕಃ .. 13..
ಪ್ರಮಾಣಂ ಬೋಧಯಂತಂ ತಂ ಬೋಧಂ ಮಾನೇನ ಯೇ ಜನಾಃ .
ಬುಭುತ್ಸ್ಯಂತೇ ತ ಏಧೋಭಿದರ್ಘಂ ವಾಂಛಂತಿ ಪಾವಕಂ .. 14..
ವಿಶ್ವಮಾತ್ಮಾನುಭವತಿ ತೇನಾಸೌ ನಾನುಭೂಯತೇ .
ವಿಶ್ವಂ ಪ್ರಕಾಶಯತ್ಯಾತ್ಮಾ ತೇನಾಸೌ ನ ಪ್ರಕಾಶ್ಯತೇ .. 15..
ಈದೃಶಂ ತಾದೃಶಂ ನೈತನ್ನ ಪರೋಕ್ಷಂ ಸದೇವ ಯತ್ .
ತದ್ಬ್ರಹ್ಮ ತ್ವಂ ನ ದೇಹಾದಿದೃಶ್ಯರೂಪೋಽಸಿ ಸರ್ವದೃಕ್ .. 16..
ಇದಂತ್ವೇನೈವ ಯದ್ಭೂತಿ ಸರ್ವಂ ತಚ್ಚ ನಿಷಿದ್ಯತೇ .
ಅವಾಚ್ಯತತ್ತ್ವಮನಿದಂ ನ ವೇದ್ಯಂ ಸ್ವಪ್ರಕಾಶತಃ .. 17..
ಸತ್ಯಂ ಜ್ಞಾನಮನಂತಂ ಚ ಬ್ರಹ್ಮಲಕ್ಷಣಮುಚ್ಯತೇ .
ಸತ್ಯತ್ವಾಜ್ಞಾನರೂಪತ್ವಾದನಂತತ್ವಾತ್ತ್ವಮೇವ ಹಿ .. 18..
ಸತಿ ದೇಹಾದ್ಯುಪಾಧೌ ಸ್ಯಾಜ್ಜೀವಸ್ತಸ್ಯ ನಿಯಾಮಕಃ .
ಈಶ್ವರಃ ಶಕ್ತುಪಾಧಿತ್ವಾದ್ವಯೋರ್ಬಾರ್ಥೇ ಸ್ವಯಂಪ್ರಭಃ .. 19..
ಅಪೇಕ್ಷ್ಯತೇಽಖಿಲೈರ್ಮಾನೈರ್ನ ಯನ್ಮಾನಮಪೇಕ್ಷತೇ .
ವೇದವಾಕ್ಯಂ ಪ್ರಮಾಣಂ ತದ್ಬ್ರಹ್ಮಾತ್ಮಾವಗತೌ ಮತಂ .. 20..
ಅತೋ ಹಿ ತತ್ತ್ವಮಸ್ಯಾದಿವೇದವಾಕ್ಯಂ ಪ್ರಮಾಣತಃ .
ಬ್ರಹ್ಮಣೋಽಸ್ತಿ ಯಯಾ ಯುಕ್ತ್ಯಾ ಸಾಸ್ಮಾಭಿಃ ಸಂಪ್ರಕೀರ್ತ್ಯತೇ .. 21..
ಶೋಧಿತೇ ತ್ವಂಪದಾರ್ಥೇ ಹಿ ತತ್ತ್ವಮಸ್ಯಾದಿ ಚಿಂತಿತಂ .
ಸಂಭವೇನ್ನಾನ್ಯಥಾ ತಸ್ಮಾಚ್ಛೋಧನಂ ಕೃತಮಾದಿತಃ .. 22..
ದೇಹೇಂದ್ರಿಯಾದಿಧರ್ಮಾನ್ಯಃ ಸ್ವಾತ್ಮನ್ಯಾರೋಪಯನ್ಮುಷಾ .
ಕರ್ತೃತ್ವಾದ್ಯಭಿಮಾನೀ ಚ ವಾಚ್ಯಾರ್ಥಸ್ತ್ವಂಪದಸ್ಯ ಸಃ .. 23..
ದೇಹೇಂದ್ರಿಯಾದಿಸಾಕ್ಷೀ ಯಸ್ತೇಭ್ಯೋ ಭಾತಿ ವಿಲಕ್ಷಣಃ .
ಸ್ವಯಂ ಬೋಧಸ್ವರೂಪತ್ವಾಲ್ಲಕ್ಷ್ಯಾರ್ಥಸ್ತ್ವಂಪದಸ್ಯ ಸಃ .. 24..
ವೇದಾಂತವಾಕ್ಯಸಂವೇದ್ಯವಿಶ್ವಾತೀತಾಕ್ಷರಾದ್ವಯಂ .
ವಿಶುದ್ಧಂ ಯತ್ಸ್ವಸಂವೇದ್ಯಂ ಲಕ್ಷ್ಯಾರ್ಥಸ್ತತ್ಪದಸ್ಯ ಸಃ .. 25..
ಸಾಮಾನಾಧಿಕರಣ್ಯಂ ಹಿ ಪದಯೋಸ್ತತ್ತ್ವಮೋರ್ಧ್ವಯೋಃ .
ಸಂಬಂಧಸ್ತೇನ ವೇದಾಂತೈರ್ಬ್ರಹ್ಮೈಕ್ಯಂ ಪ್ರತಿಪಾದ್ಯತೇ .. 26..
ಭಿನ್ನಪ್ರವೃತ್ತಿಹೇತುತ್ವೇ ಪದಯೋರೇಕವಸ್ತುನಿ .
ವೃತ್ತಿತ್ವಂ ಯತ್ತಥೈವೈಕ್ಯಂ ವಿಭಕ್ತಂತಕಯೋಸ್ತಯೋಃ .. 27..
ಸಾಮಾನಾಧಿಕರಣ್ಯಂ ತತ್ಸಂಪ್ರದಾಯಿಭಿರೀರಿತಂ .
ತಥಾ ಪದಾರ್ಥಯೋರೇವ ವಿಶೇಷಣವಿಶೇಷ್ಯತಾ .. 28..

ಅಯಂ ಸಃ ಸೋಽಯಮಿತಿವತ್ಸಂಬಂಧೋ ಭವತಿ ದ್ವಯೋಃ .
 ಪ್ರತ್ಯಕ್ಷಂ ಸದ್ವಿತ್ತೀಯತ್ವಂ ಪರೋಕ್ಷತ್ವಂ ಚ ಪೂರ್ಣತಾ .. 29..
 ಪರಸ್ಪರವಿರುದ್ಧಂ ಸ್ಯಾತ್ತತೋ ಭವತಿ ಲಕ್ಷಣಾ .
 ಲಕ್ಷ್ಯಲಕ್ಷಣಸಂಬಂಧಃ ಪದಾರ್ಥಪ್ರತ್ಯಗಾತ್ಮನೋಃ .. 30..
 ಮಾನಾಂತರೋಪರೋಧಾಚ್ಚ ಮುಖ್ಯಾರ್ಥಸ್ಯಾಪರಿಗ್ರಹೇ .
 ಮುಖ್ಯಾರ್ಥಸ್ಯಾವಿನಾಭೂತೇ ಪ್ರವೃತ್ತಿರ್ಲಕ್ಷಣೋಚ್ಯತೇ .. 31..
 ತ್ರಿವಿಧಾ ಲಕ್ಷಣಾ ಜ್ಞೇಯಾ ಜಹತ್ಯಜಹತೀ ತಥಾ .
 ಅನ್ಯೋಭಯಾತ್ಮಿಕಾ ಜ್ಞೇಯಾ ತತ್ರಾದ್ಯಾ ನೈವ ಸಂಭವೇತ್ .. 32..
 ವಾಚ್ಯಾರ್ಥಮಖಿಲಂ ತ್ಯಕ್ತ್ವಾ ವೃತ್ತಿಃ ಸ್ಯಾದ್ಯಾ ತದನ್ವಿತೇ .
 ಗಂಗಾಯಾಂ ಘೋಷ ಇತಿವಜ್ಜಹತೀ ಲಕ್ಷಣಾ ಹಿ ಸಾ .. 33..
 ವಾಚ್ಯಾರ್ಥಸ್ಯೈಕದೇಶಸ್ಯ ಪ್ರಕೃತೇ ತ್ಯಾಗ ಇಷ್ಯತೇ .
 ಜಹತೀ ಸಂಭವೇನ್ನೈವ ಸಂಪ್ರದಾಯವಿರೋಧತಃ .. 34..
 ವಾಚ್ಯಾರ್ಥಮಪರಿತ್ಯಜ್ಯ ವೃತ್ತಿರನ್ಯಾರ್ಥಕೇ ತು ಯಾ .
 ಕಥಿತೇಯಮಜಹತೀ ಶೋಣೋಽಯಂ ಧಾವತೀತಿವತ್ .. 35..
 ನ ಸಂಭವತಿ ಸಾಪ್ಯತ್ರ ವಾಚ್ಯಾರ್ಥೇಽತಿವಿರೋಧತಃ .
 ವಿರೋಧಾಂಶಪರಿತ್ಯಾಗೋ ದೃಶ್ಯತೇ ಪ್ರಕೃತೇ ಯತಃ .. 36..
 ವಾಚ್ಯಾರ್ಥಸ್ಯೈಕದೇಶಂ ಚ ಪರಿತ್ಯಜ್ಯೈಕದೇಶಕಂ .
 ಯಾ ಬೋಧಯತಿ ಸಾ ಜ್ಞೇಯಾ ತೃತೀಯಾ ಭಾಗಲಕ್ಷಣಾ .. 37..
 ಸೋಽಯಂ ವಿಪ್ರ ಇದಂ ವಾಕ್ಯಂ ಬೋಧಯತ್ಯಾದಿತಸ್ತಥಾ .
 ತತ್ಕಾಲತ್ವವಿಶಿಷ್ಟಂ ಚ ತಥೈತತ್ಕಾಲಸಂಯುತಂ .. 38..
 ಅತಸ್ತಯೋರ್ವಿರುದ್ಧಂ ತತ್ತತ್ಕಾಲತ್ವಾದಿಧರ್ಮಕಂ .
 ತ್ಯಕ್ತ್ವಾ ವಾಕ್ಯಂ ಯಥಾ ವಿಪ್ರಪಿಂಡಂ ಬೋಧಯತೀರಿತಂ .. 39..
 ತಥೈವ ಪ್ರಕೃತೇ ತತ್ತ್ವಮಸೀತ್ಯತ್ರ ಶ್ರುತೌ ಶೃಣು .
 ಪ್ರತ್ಯಕ್ಷಾದೀನ್ಪರಿತ್ಯಜ್ಯ ಜೀವಧರ್ಮಾಂಸ್ತ ಮಃಪದಾತ್ .. 40..
 ಸರ್ವಜ್ಞತ್ವಪರೋಕ್ಷಾದೀನ್ಪರಿತ್ಯಜ್ಯ ತತಃಪದಾತ್ .
 ಶುದ್ಧಂ ಕೂಟಸ್ಥಮದ್ವೈತಂ ಬೋಧಯತ್ಯಾದರಾತ್ಪರಂ .. 41..
 ತತ್ತ್ವಮೋಃ ಪದಯೋರೈಕಮೇವ ತತ್ತ್ವಮಸೀತ್ಯಲಂ .
 ಇತ್ಥಮೈಕ್ಯಾವಬೋಧೇನ ಸಮ್ಯಗ್ಜ್ಞಾನಂ ದೃಢಂ ನಯೈಃ .. 42..
 ಅಹಂ ಬ್ರಹ್ಮೇತಿ ವಿಜ್ಞಾನಂ ಯಸ್ಯ ಶೋಕಂ ತರತ್ಯಸೌ .
 ಆತ್ಮಾ ಪ್ರಕಾಶಮಾನೋಽಪಿ ಮಹಾವಾಕ್ಯೈಸ್ತಥೈಕತಾ .. 43..
 ತತ್ತ್ವಮೋರ್ಬೋಧ್ಯತೇಽಥಾಪಿ ಪೌರ್ವಾಪರ್ಯಾನುಸಾರತಃ .

ತಥಾಪಿ ಶಕ್ಯತೇ ನೈವ ಶ್ರೀಗುರೋಃ ಕರುಣಾಂ ವಿನಾ .. 44..
 ಅಪರೋಕ್ಷಯಿತುಂ ಲೋಕೇ ಮೂಢೈಃ ಪಂಡಿತಮಾನಿಭಿಃ .
 ಅಂತಃಕರಣಸಂಶುದ್ಧೌ ಸ್ವಯಂ ಜ್ಞಾನಂ ಪ್ರಕಾಶತೇ .. 45..
 ವೇದವಾಕ್ಯೈರತಃ ಕಿಂ ಸ್ಯಾದ್ಗುರುಣೇತಿ ನ ಸಾಂಪ್ರತಂ .
 ಆಚಾರ್ಯವಾನ್ಪುರುಷೋ ಹಿ ವೇದೇತ್ಯೇವಂ ಶ್ರುತಿರ್ಜಗೌ .. 46..
 ಅನಾದಾವಿಹ ಸಂಸಾರೇ ಬೋಧಕೋ ಗುರುರೇವ ಹಿ .
 ಅತೋ ಬ್ರಹ್ಮಾತ್ಮವಸ್ತೌ ಕ್ಷಂ ಜ್ಞಾತ್ವಾ ದೃಶ್ಯಮಸತ್ತಯಾ .. 47..
 ಅದ್ವೈತೇ ಬ್ರಹ್ಮಣಿ ಸ್ಥೇಯಂ ಪ್ರತ್ಯಗ್ಬ್ರಹ್ಮಾತ್ಮನಾ ಸದಾ .
 ತತ್ಪ್ರತ್ಯಕ್ಷಾತ್ಪರಿಜ್ಞಾತಮದ್ವೈತಬ್ರಹ್ಮಚಿದ್ಭವಂ .. 48..
 ಪ್ರತಿಪಾದ್ಯಂ ತದೇವಾತ್ರ ವೇದಾಂತೈರ್ನ ದ್ವಯಂ ಜಡಂ .
 ಸುಖರೂಪಂ ಚಿದದ್ವೈತಂ ದುಃಖರೂಪಮಸಜ್ಜಡಂ .. 49..
 ವೇದಾಂತೈಸ್ತದ್ವಯಂ ಸಮ್ಯಜ್ಞೇರ್ನೀತಂ ವಸ್ತುತೋ ನಯಾತ್ .
 ಅದ್ವೈತಮೇವ ಸತ್ಯಂ ತ್ವಂ ವಿಧಿ ದ್ವೈತಮಸತ್ತದಾ .. 50..
 ಶುದ್ಧೇ ಕಥಮಶುದ್ಧಃ ಸ್ಯಾದ್ಧೃಶ್ಯಂ ಮಾಯಾಮಯಂ ತತಃ .
 ಶುಕ್ಲೌ ರೂಪ್ಯಂ ಮೃಷಾ ಯದ್ವತ್ತಥಾ ವಿಶ್ವಂ ಪರಾತ್ಮನಿ .. 51..
 ವಿದ್ಯತೇ ನ ಸ್ವತಃ ಸತ್ತ್ವಂ ನಾಸತಃ ಸತ್ತ್ವಮಸ್ತಿ ವಾ .
 ಬಾಧ್ಯತ್ವಾನ್ನೈವ ಸದ್ವೈತಂ ನಾಸತ್ಪ್ರತ್ಯಕ್ಷಭಾನತಃ .. 52..
 ಸದಸನ್ನ ವಿರುದ್ಧತ್ವಾದತೋಽನಿರ್ವಾಚ್ಯಮೇವ ತತ್ .
 ಯಃ ಪೂರ್ವಮೇಕ ಏವಾಸೀತ್ಸೌಷ್ಟ್ವಾ ಪಶ್ಚಾದಿದಂ ಜಗತ್ .. 53..
 ಪ್ರವಿಷ್ಟೋ ಜೀವರೂಪೇಣ ಸ ಏವಾತ್ಮಾ ಭವಾನ್ವರಃ .
 ಸಚ್ಚಿದಾನಂದ ಏವ ತ್ವಂ ವಿಸ್ಮತ್ಯಾತ್ಮತಯಾ ಪರಂ .. 54..
 ಜೀವಭಾವಮನುಪ್ರಾಪ್ತಃ ಸ ಏವಾತ್ಮಾಸಿ ಬೋಧತಃ .
 ಅದ್ವಯಾನಂದಚಿನ್ಮಾತ್ರಃ ಶುದ್ಧಃ ಸಾಮ್ರಾಜ್ಯಮಾಗತಃ .. 55..
 ಕರ್ತೃತ್ವಾದೀನಿ ಯಾನ್ಯಾಸಂಸ್ವಯಿ ಬ್ರಹ್ಮಾದ್ವಯೇ ಪರೇ .
 ತಾನೀದಾನೀಂ ವಿಚಾರ್ಯ ತ್ವಂ ಕಿಂಸ್ವರೂಪಾಣಿ ವಸ್ತುತಃ .. 56..
 ಅತ್ರೈವ ಶೃಣು ವೃತ್ತಾಂತಮಪೂರ್ವಂ ಶ್ರುತಿಭಾಷಿತಂ .
 ಕಶ್ಚಿದ್ಗಾಂಧಾರದೇಶೀಯೋ ಮಹಾರತ್ನವಿಭೂಷಿತಃ .. 57..
 ಸ್ವಗೃಹೇ ಸ್ವಾಂಗಣೇ ಸುಪ್ತಃ ಪ್ರಮತ್ತಃ ಸನ್ನದಾಚನ .
 ರಾತ್ರೌ ಚೌರಃ ಸಮಾಗತ್ಯ ಭೂಷಣಾನಾಂ ಪ್ರಲೋಭಿತಃ .. 58..
 ಬದ್ಧ್ವಾ ದೇಶಾಂತರಂ ಚೌರೈರ್ನೀತಃ ಸನ್ನಹನೇ ವನೇ .
 ಭೂಷಣಾನ್ಯಪಹೃತ್ಯಾಪಿ ಬದ್ಧಾಕ್ಷಕರಪಾದಕಃ .. 59..

ನಿಕ್ಷಿಪ್ತೋ ವಿಪಿನೇಽತೀವ ಕುಶಕಂಟಕವೃಶ್ಚಿಕೈಃ .
 ವ್ಯಾಲವ್ಯಾಘ್ರಾದಿಭಿಶ್ಚೈವ ಸಂಕುಲೇ ತರುಸಂಕಟೇ .. 60..
 ವ್ಯಾಲಾದಿದುಷ್ಟಸತ್ವೇಭ್ಯೋ ಮಹಾರಣ್ಯೇ ಭಯಾತುರಃ .
 ಶಿಲಾಕಂಟಕದರ್ಭಾದ್ಯೈರ್ದೇಹಸ್ಯ ಪ್ರತಿಕೂಲಕೈಃ .. 61..
 ಕ್ರಿಯಮಾಣೇ ವಿಲುಠನೇ ವಿಶೀರ್ಣಾಂಗೋಽಸಮರ್ಥಕಃ .
 ಕ್ಷುತ್ರಡಾತಪವಾಯುಗ್ನ್ಯಾದಿಭಿಸ್ತಪ್ತೋಽತಿತಾಪಕೈಃ .. 62..
 ಬಂಧಮುಕ್ತೌ ತಥಾ ದೇಶಪ್ರಾಪ್ತಾವೇವ ಸುದುಃಖಧೀಃ .
 ದದೃಶೇ ಕಂಚಿದಾಕ್ರೋಶನ್ನೈಕಂ ತತ್ರೈವ ತಸ್ಥಿವಾನ್ .. 63..
 ತಥಾ ರಾಗಾದಿಭಿರ್ವರ್ಗೈಃ ಶತ್ರುಭಿದುಃಖದಾಯಿಭಿಃ .
 ಚೌರೈರ್ದೇಹಾಭಿಮಾನಾದ್ಯೈಃ ಸ್ವಾನಂದಧನಹಾರಿಭಿಃ .. 64..
 ಬ್ರಹ್ಮಾನಂದೇ ಪ್ರಮತ್ತಃ ಸ್ವಾಜ್ಞಾನನಿದ್ರಾವಶೀಕೃತಃ .
 ಬದ್ಧಸ್ತ್ವಂ ಬಂಧನೈರ್ಭೋಗತೃಷ್ಣಾಜ್ವರಾದಿಭಿದೃಢಂ .. 65..
 ಅದ್ವಯಾನಂದರೂಪಾತ್ತ್ವಂ ಪ್ರಚ್ಯಾವ್ಯಾತೀವ ಧೂರ್ತಕೈಃ .
 ದೂರನೀತೋಽಸಿ ದೇಹೇಷು ಸಂಸಾರಾರಣ್ಯಭೂಮಿಷು .. 66..
 ಸರ್ವದುಃಖನಿದಾನೇಷು ಶರೀರಾದಿತ್ರಯೇಷು ಚ .
 ನಾನಾಯೋನಿಷು ಕರ್ಮಾಂಧವಾಸನಾನಿರ್ಮಿತಾಸು ಚ .. 67..
 ಪ್ರವೇಶಿತೋಽಸಿ ಸೃಷ್ಟೋಽಸಿ ಬದ್ಧಃ ಸ್ವಾನಂದದೃಷ್ಟಿತಃ .
 ಅನಾದಿಕಾಲಮಾರಭ್ಯ ದುಃಖಂ ಚಾನುಭವನ್ನದಾ .. 68..
 ಜನ್ಮಮೃತ್ಯುಜರಾದೋಷನರಕಾದಿಪರಂಪರಾಂ .
 ನಿರಂತರಂ ವಿಷಣ್ಣೋಽನುಭವನ್ನತ್ಯಂತಶೋಕವಾನ್ .. 69..
 ಅವಿದ್ಯಾಭೂತಬಂಧಸ್ಯ ನಿವೃತ್ತೌ ದುಃಖದಸ್ಯ ಚ .
 ಸ್ವರೂಪಾನಂದಸಂಪ್ರಾಪ್ತೌ ಸತ್ಯೋಪಾಯಂ ನ ಲಬ್ಧವಾನ್ .. 70..
 ಯಥಾ ಗಾಂಧಾರದೇಶೀಯಶ್ಚಿರಂ ದೈವಾದ್ಧಯಾಲುಭಿಃ .
 ಕೈಶ್ಚಿತ್ಪಾಂಥೈಃ ಪರಿಪ್ರಾಪೈರ್ಮುಕ್ತದೃಷ್ಟ್ಯಾದಿಬಂಧನಃ .. 71..
 ಸಃ ಸ್ವಸ್ಥೈರುಪದಿಷ್ಟಶ್ಚ ಪಂಡಿತೋ ನಿಶ್ಚಿತಾತ್ಮಕಃ .
 ಗ್ರಾಮಾದ್ರಾ ಮಾಂತರಂ ಗಚ್ಛೇನ್ನೇಧಾವೀ ಮಾರ್ಗತತ್ಪರಃ .. 72..
 ಗತ್ವಾ ಗಾಂಧಾರದೇಶಂ ಸ ಸ್ವಗೃಹಂ ಪ್ರಾಪ್ಯ ಪೂರ್ವವತ್ .
 ಬಾಂಧವೈಃ ಸಂಪರಿಷ್ಟಕ್ತಃ ಸುಖೀ ಭೂತ್ವಾ ಸ್ಥಿತೋಽಭವತ್ .. 73..
 ತ್ವಮಪ್ಯೇವಮನೇಕೇಷು ದುಃಖದಾಯಿಷು ಜನ್ಮಸು .
 ಭ್ರಾಂತೋ ದೈವಾಚ್ಛುಭೇ ಮಾರ್ಗೇ ಜಾತಶ್ರದ್ಧಃ ಸುಕರ್ಮಕೃತ್ .. 74..
 ವರ್ಣಾಶ್ರಮಾಚಾರಪರೋಽವಾಪ್ತಪುಣ್ಯಮಹೋದಯಃ .

ಈಶ್ವರಾನುಗ್ರಹಾಲ್ಪಬೋ ಬ್ರಹ್ಮವಿದ್ಗುರುಸತ್ತಮಃ .. 75..
 ವಿಧಿವತ್ಪ್ರತನನ್ಯಾಸೋ ವಿವೇಕಾದಿಯುತಃ ಸುಧೀಃ .
 ಪ್ರಾಪ್ತೋ ಬ್ರಹ್ಮೋಪದೇಶೋಽದ್ಯ ವೈರಾಗ್ಯಾಭ್ಯಾಸತಃ ಪರಂ .. 76..
 ಪಂಡಿತಸ್ತತ್ರ ಮೇಧಾವೀ ಯುಕ್ತ್ಯಾ ವಸ್ತು ವಿಚಾರಯನ್ .
 ನಿದಿಧ್ಯಾಸನಸಂಪನ್ನಃ ಪ್ರಾಪ್ತೋ ಹಿ ತ್ವಂ ಪರಂ ಪದಂ .. 77..
 ಅತೋ ಬ್ರಹ್ಮಾತ್ಮವಿಜ್ಞಾನಮುಪದಿಷ್ಟಂ ಯಥಾವಿಧಿ .
 ಮಯಾಚಾರ್ಯೇಣ ತೇ ಧೀರ ಸಮ್ಯಕ್ತತ್ರ ಪ್ರಯತ್ನವಾನ್ .. 78..
 ಭೂತ್ವಾ ವಿಮುಕ್ತಬಂಧಸ್ತ್ವಂ ಭಿನ್ನದ್ವೈತಾತ್ಮಸಂಶಯಃ .
 ನಿರ್ದ್ವಂದ್ವೋ ನಿಃಸ್ಪೃಹೋ ಭೂತ್ವಾ ವಿಚರಸ್ವ ಯಥಾಸುಖಂ .. 79..
 ವಸ್ತುತೋ ನಿಷ್ಪ್ರಪಂಚೋಽಸಿ ನಿತ್ಯಮುಕ್ತಃ ಸ್ವಭಾವತಃ .
 ನ ತೇ ಬಂಧವಿಮೋಕ್ಷೌ ಸ್ತಃ ಕಲ್ಪಿತೌ ತೌ ಯತಸ್ತ್ವಯಿ .. 80..
 ನ ನಿರೋಧೋ ನ ಚೋತ್ಪತ್ತಿರ್ನ ಬದ್ಧೋ ನ ಚ ಸಾಧಕಃ .
 ನ ಮುಮುಕ್ಷುರ್ನ ವೈ ಮುಕ್ತ ಇತ್ಯೇಷಾ ಪರಮಾರ್ಥತಾ .. 81..
 ಶ್ರುತಿಸಿದ್ಧಾಂತಸಾರೋಽಯಂ ತಥೈವ ತ್ವಂ ಸ್ವಯಾ ಧಿಯಾ .
 ಸಂವಿಚಾರ್ಯ ನಿದಿಧ್ಯಾಸ್ಯ ನಿಜಾನಂದಾತ್ಮಕಂ ಪರಂ .. 82..
 ಸಾಕ್ಷಾತ್ಪ್ರಾಪ್ತಾ ಪರಿಚ್ಛಿನ್ನಾದ್ವೈತಬ್ರಹ್ಮಾಕ್ಷರಂ ಸ್ವಯಂ .
 ಜೀವನ್ನೇವ ವಿನಿರ್ಮುಕ್ತೋ ವಿಶ್ರಾಂತಃ ಶಾಂತಿಮಾಶ್ರಯ .. 83..
 ವಿಚಾರಣೀಯಾ ವೇದಾಂತೋ ವಂದನೀಯೋ ಗುರುಃ ಸದಾ .
 ಗುರುಣಾಂ ವಚನಂ ಪಥ್ಯಂ ದರ್ಶನಂ ಸೇವನಂ ನೃಣಾಂ .. 84..
 ಗುರುರ್ಬ್ರಹ್ಮ ಸ್ವಯಂ ಸಾಕ್ಷಾತ್ಸೇವ್ಯೋ ವಂದ್ಯೋ ಮುಮುಕ್ಷುಭಿಃ .
 ನೋದ್ವೇಜನೀಯ ಏವಾಯಂ ಕೃತಜ್ಞೇನ ವಿವೇಕಿನಾ .. 85..
 ಯಾವದಾಯುಸ್ತ್ವಯಾ ವಂದ್ಯೋ ವೇದಾಂತಾ ಗುರುರೀಶ್ವರಃ .
 ಮನಸಾ ಕರ್ಮಣಾ ವಾಚಾ ಶ್ರುತಿರೇವೈಷ ನಿಶ್ಚಯಃ .. 86..
 ಭಾವಾದ್ವೈತಂ ಸದಾ ಕುರ್ಯಾತ್ಪ್ರಿಯಾದ್ವೈತಂ ನ ಕರ್ಹಿಚಿತ್ .
 ಅದ್ವೈತಂ ತ್ರಿಷು ಲೋಕೇಷು ನಾದ್ವೈತಂ ಗುರುಣಾ ಸಹ .. 87..
 ಇತಿ ಶ್ರೀಮತ್ಪರಮಹಂಸಪರಿವ್ರಾಜಕಾಚಾರ್ಯಸ್ಯ
 ಶ್ರೀಗೋವಿಂದಭಗವತ್ಪೂಜ್ಯಪಾದಶಿಷ್ಯಸ್ಯ
 ಶ್ರೀಮಚ್ಛಂಕರಭಗವತಃ ಕೃತೌ
 ತತ್ತ್ವೋಪದೇಶಃ ಸಂಪೂರ್ಣಃ ..

Proofread by Sunder HAttangadi
 and Ferit Arav f.arav at home.nl



Tattvopadeshah

pdf was typeset on January 23, 2022



Please send corrections to sanskrit@cheerful.com

